

14 ta' Gunju, 1952.

Imħallef :—

L-Onor. Dr. W. Harding, B.Litt., LL.D.

Il-Pulizija *versus* William Bellizzi

**“Relief” — Piena — Art. 23 tal-Kodiċi Kriminali.**

L-artikolu 23 tal-Kodiċi Kriminali ma għandux jinghata mill-Qorti “*sic et simpliciter*” għaz ir-reat “*de quo*” jkun l-ewwel wieħed li kkommetta l-imputat; għalioz il-liġi trid ukoll li dak ir-reat ikun “*of a trivial nature*”, u li jitqiesu l-*circumstanzi* li taħthom l-istess reat ikun għe kommess.

*Fil-każ preżenti, fejn l-imputat kien akkużat li ha r-“relief” tal-Gvern f’ammont akbar milli kien jisthogglu u ripetutament, il-Qorti rriteniet li l-każ ma kienx tali li kienet applikabili dik id-dispożizzjoni tal-liġi; u għalhekk il-Qorti aħadet it-talba għall-applikazzjoni ta’ l-art. 23 tal-Kodiċi Kriminali, inattiz il-fatt tas-salwa malferma u tal-faqar ta’ l-imputat, allegati mid-difiża.*

Dan hu appell minn sentenza mogħtija mill-Qorti Kriminali tal-Magistrati ta’ Ghawdex, li biha l-appellant William Bellizzi nstab hati tar-reat kontinwat ta’ ġurament falz u tar-reat kontinwat ta’ qliegħ b’qerq ta’ annunċi, kull darba, mhux superjuri għal £3, u kundannat għall-piena tal-lavuri furzati għal żmien erba’ xhur, bl-interdizzjoni ġenerali u dik li jsewvi bhala xhud barra fil-ġudizzji, u bhala perit f’kull każ, għal żmien hames snin;

L-appell hu ċirkoskritt għat-talba ta’ l-applikazzjoni ta’ l-art. 23 Kod. Kriminali, ċjoè tal-benefiċċju tal-“first offenders”;

Wara li semgħet l-argumenti, din il-Qorti rriflettiet;

L-Inħallef sedenti kellu diversi okkażjonijiet biex ifisser il-fehma tiegħu, f’sentenzi minnu mogħtija, li l-art. 23 Kap. 12 ma għandux jingħata, “sic et simpliciter”, għax ir-reat “de quo” jkun l-ewwel wiehed li jkun ikkommetta l-imputat. Kieku kien hekk, allura kienet tkun qiegħda tiġi gravement improprijata l-lokuzzjoni ċara tal-liġi, ċjoè li minbarra l-element ta’ nuqqas ta’ kommissjoni ta’ reati preċedenti, trid ukoil li r-reat ikun “trivial”, u trid li jitqiesu ċ-ċirkustanzi li taħthom ir-reat ikun ġie kommess;

Jista’ jgħati l-każ — u l-esperjenza forensi f’forniet illustrazzjonijiet prattiċi diversi — ta’ reat ta’ offiża gravi, jew ta’ serq, jew ta’ frodi, jew ta’ xi reat ieħor punibili b’mhux aktar minn sentejn lavuri furzati jew prigunerija, fejn il-kumpless taċ-ċirkustanzi jirrendi l-fatt “trivial”, u jista’ jiġi applikat, skond il-liġi, l-art. 23;

Il-każ preżenti, fil-fehma ta’ l-Inħallef sedenti, ma hux “trivial”. Is-sistema tar-“relief” mogħti mill-Gvern, biex ikun konsonu għall-ekonomija tal-pajjiż, hemm bżonn li ma jiġix imfixkel billi, minhabba ngann, tingħata lil dak jew dan somma ta’ relief aktar minn dik li tagħtib il-liġi. Kien ikun ta’ gwaj kbir kieku kellha tiġi kunsidrata bhala haġa haġfa li

wiehed jieh u r-“relief” f’ mizura akbar milli haqqu, ghaliex dolożament jaftbi li jiddikjara x’ rizożsi oħra għandu fl-interrezza tagħhom. Il-liġi riedet li d-dikjarazzjonijiet li jiffurmaw il-bażi tal-ghoti tar-“relief” jiġu konfermati b’għurament; u riedet dan appunt u biex tassikura li ma jsirux inganni għad-dannu ta’ l-erarju;

Mhux biss, imma f’dan il-każ l-appellant ippersista fil-“mens rea”, għaliex il-falsità irripetiha diversi drabi. Lanqas hija ndifferenti s-somma ta’ dak li l-appellant irċieva bla ma kien imissu — ċirkustanza li talvolta setgħet, flimkien ma’ oħrajn, meta jkun hemm oħrajn, tinklina lill-Qorti għall-konsiderazzjoni tal-benefiċċju fuq imsemmi. Is-somma infatti kienet kważi £200, cioè £199. 6. 0;

Il-Qorti thoss li tkun qiegħda tistultifika ruħha kieku kellha tgħid li hi “trivial” l-azzjoni kriminuża ta’ min, b’egħmil qarrieqi ripetut diversi drabi, jiffroda lill-Gvern billi jieh u mal-£200 aktar milli jmissu;

Ic-ċirkustanzi tas-saħħa malferma ta’ l-imputat, u dik tal-povertà tiegħu, allegati mid-difiża, ankorkè veri, ma humiex fatturi li għanhom jitqiesu; għax ir-“relief” hu dak li tagħti l-liġi, u hadd ma jista’ b’qerq, għax fqir jew mhux b’saħħtu, jieh u aktar milli jmissu;

Għalhekk tiegħad l-appell kif limitat, u tikkonferma “in toto” s-sentenza appellata.